

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಸೇವಾ ಶ್ರೀ ಶ್ರೀನಿವಾಸರಾಘವಾಯ ಮಹಾದೇಶಿಕ ವಿರಚಿತಾ

॥ ಶ್ರೀಕೋದಂಡರಾಮಪಂಚಾಶತ್ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಕೋದಂಡರಾಮಪಂಚಾಶತ್ ||

ಆದೌ ಪ್ರಪದ್ಯ ನಿಖಿಲಾನ್ ಕರುಣಾಭರಣಾನ್ ಗುರೂನ್ |

ಕೋದಂಡಕರುಣಾಶ್ಲಿಷ್ಟಂ ಸೇವೇ ಮಧುರರಾಘವಂ ||

ಕೋದಂಡಶ್ರಿಯಮಾತನೋತಿ ಪದವೀಮಧ್ಯಾಸ್ಥಿತೋ ದಕ್ಷಿಣಾಂ

ಸಂಚಾರೇಣ ಸನಾಥಯನ್ ಸುಕೃತಿನೋ ನಸ್ಸೀತಯಾ ಸಂಯುತಃ |

ಶ್ರೀಮತ್ಯಾಯತನೇ ತಡಾಗ ಸುಭಗೇ ಸೇವಾಂ ದಿಶನ್ ಸ ಸ್ವಯಂ

ಭಾಸ್ವದ್ವೇಶದಿವಾಕರಃ ಕರುಣಯಾ ಜೇಜೀಯತೇ ರಾಘವಃ || 1 ||

ಕ್ಷೇತ್ರಾಣಿ ದ್ರವಿಡೇಷುಸಂತಿ ಬಹುಧಾ ದಿವ್ಯಾನಿ ಸತ್ವೋತ್ತರಾ -

ಣ್ಯಾರಾಮಾದಿ ಯುತಾನಿ ತಾನಿ ಭಗವತ್ಪ್ರೇಷ್ಠಾನಿ ಪುಷ್ಪಾನಿ ಚ |

ತತ್ರ ಶ್ರೀಮಧುರಾಂತಕಂ ಬಹುಗುಣಂ ಪೂರ್ಣಂ ಮಹದ್ಭಿಃ ಪುರಂ

ಕೋದಂಡೇ ಶ್ರಿಯಮುದ್ವಹನ್ ವಿಜಯತೇ ತಂ ದಂಡವತ್ ಸನ್ನತಃ || 2 ||

ಕೋದಂಡಂ ಧರಮಾಣ ಏವ ಧರಣಿತ್ರಾಣಾಯ ಬದ್ಧಾದರೋ

ಲೀಲಾಂ ದಂಡಧರತ್ವ ರೂಪಮಹಿತಾಂ ವ್ಯಕ್ತೀಚಿಕೀರ್ಷುಃ ಸ್ವಯಂ |

ಆಶಾಂ ಧರ್ಮಪತೇರುಪೇತ್ಯ ಕೃಪಯಾ ವಿದ್ಧಃ ಪರಂ ಮಾದೃಶಾನ್

ತ್ರಾತುಂ ಸಂಪ್ರತಿ ದಿವ್ಯದೇಶನಿಲಯಃ ಪ್ರೀತ್ಯಾ ಶ್ರಿಯಾ ಭ್ರಾಜತೇ || 3 ||

ಸೇವಾರ್ಥಂ ತಪಸಿ ಸ್ಥಿತಾ ಬಹುಗುಣಾರಾಮಾ ಮುನೀಂದ್ರಾಃ ಪ್ರಭೋ

ಸಂಚಾರೇಣ ಪುನಂತಿ ದೇಶಮಖಿಲಂ ವ್ಯಕ್ತಿಂ ತವಾಶಾಮತೇ |

ವ್ಯಾಕ್ತಿಸ್ತೇ ಗಗನೇ ವನೇ ಚ ಗಹನೇ ನೀರೇ ಚ ತೀರೇಽಂಬುಧೇಃ

ತಸ್ಮಾತ್ ಸಂಚರತಾಂ ಪಚೇಲಿಮಫಲಂ ತ್ವಂ ಭ್ರಾಜಸೇ ರಾಘವ || 4 ||

ವೈಶಿಷ್ಟ್ಯಂ ಪರಿಚಿನ್ವತಾಂ ಇಹ ಸತಾಂ ತುಷ್ಠೈ ನ ಪರ್ಯಾಪ್ತತಾ
 ಶಿಷ್ಟಾ ಯತ್ರ ವಿಶಿಷ್ಟಭಕ್ತಿ ಭರಿತಾ ಯತ್ಸೇವಯಾ ನಿರ್ವೃತಾಃ |
 ಆರಾಮೇ ವಕುಲಾಟವಾ ಪರಿಗತೇ ರಾಮಾಭಿರಾಮೋ ಭವನ್
 ತತ್ತ್ವಂ ಸಾಧು ಹಿತಂ ಚ ಭೂರಿ ಪುರುಷಾರ್ಥಂ ಪುಷ್ಕಲಂ ಯಚ್ಛಸಿ || 5 ||

ಕೇಚಿದ್ರಂಗಶಯಂ ವದಂತಿ ಪರಯಾ ಭಕ್ತ್ಯಾ ಮಹಾಂತಂ ಪ್ರಭುಂ
 ಕೇಚಿತ್ತಾನ್ ಅನುರುಂಧತೇ ಪರಮಯಾ ಭಕ್ತ್ಯಾ ತಥೈವಾದರಾತ್ |
 ಶೇತೇ ಸಾಧು ಸಮರ್ಚಿತಸ್ಯಭವತೇತ್ಯೇವಂ ಜಗುಃ ಕಾರಣಂ
 ತ್ವಾಮೇವಾತ್ರ ವಿದಾಂಕರೋಮಿ ಕರುಣಾಪೂರ್ಣಂ ಮಹಾಂತಂ ಧ್ರುವಂ || 6 ||

ಶಾಸ್ತ್ರೇಣಾವಗತಂ ಮಹತ್ವಮತುಲಂ ಸಂಕೇತತಃ ಕಲ್ಪಿತಂ
 ಬುದ್ಧ್ಯಾ ವಾ ಕುಶಲೈಃ ಕುಶಾಗ್ರಧಿಷಣೈಃ ಸುಸ್ಥಾಪಿತಂ ಪುಷ್ಕಲಂ |
 ಆಸ್ತಾಂ ತನ್ಮಧುರಾಂತಕೇ ತು ವಿದಿತಂ ಚಾಬಾಲವೃದ್ಧೋದಿತಂ
 ಪ್ರತ್ಯಕ್ಷಂ ಪ್ರವದಾಮಿ ಪೂರ್ಣಪುರುಷಂ ರಾಮಂ ಮಹಾಂತಂ ಮುನಾ || 7 ||

ಕೋದಂಡಃ ಕರುಣಾಮಯಸ್ತವ ಕರೇ ವಿಭ್ರಾಜತೇ ಶೋಭನಃ
 ಕೋದಂಡ್ಯೋ ಭವಿತಾ ಯದಾಸ್ತಿ ಸುಭಗಾ ಪಾರ್ಶ್ವೇ ಕ್ಷಮಾನಂದಿನೀ |
 ಉಚ್ಛ್ರಾಯಂ ಪರಮಂ ಪ್ರಪದ್ಯ ಸಕಲಾನ್ ಆಕರ್ಷಯತ್ಯನ್ವಹಂ
 ತಂ ಸೇವೇ ಕರುಣಾಕರಂ ಮುಹುರಹಂ ಶಾರ್ಙ್ಗಾವತಾರಂ ಪರಂ || 8 ||

ಕೋದಂಡೋ ವೃಜಿನಂ ವಿನಾಶಯತು ಮೇ ಯತ್ ವಿತ್ತವತ್ ಸಂಚಿತಂ
 ಯಜ್ಞಾದರ್ಶನತಃ ಪ್ರಯಾತಿ ವಿಲಯಂ ಸಜ್ಯಸ್ಯ ಸಜ್ಜಸ್ಯ ವಾ |
 ಜ್ಯಾನಾದೋ ನಹಿ ಶುಶ್ರುವೇ ಕಥಮಪಿ ತ್ವತ್ತೋಽಂತರಂಗೈರ್ಧುವಂ
 ದೃಶ್ಯಂ ಕೋಮಲಗಾತಶೋಭಿನ ಇಮಂ ಕೋದಂಡಮಾರಾಧಯೇ || 9 ||

ಏಕೇನಾಪಿ ಕೃತೇನ ತುಷ್ಯತಿ ಭವಾನ್ ಸಾಧೂಪಕಾರೇಣ ಚ
 ಪ್ರಾಂಚಸ್ತತ್ಪ್ರತಿಯಂತಿ ತತ್ತ್ವಮಧುನಾ ಜಾನಾಮಿ ನಿಶ್ಚಪ್ರಚಂ |
 ಈಜೇ ಯತ್ಸುತ ಸಾಹ್ಯತೋ ದಶರಥೋ ಯೇನಾತ್ಮಜಂ ಲಬ್ಧವಾನ್
 ತತ್ ಕಾರ್ತಜ್ಞಧಿಯಾ ವಿಭಂಡಕಮುನೇಃ ಸೇವಾಂ ದದಾಸ್ಯನ್ವಹಂ || 10 ||

ಯೋಯಸ್ಸೇವಿತುಂ ಈಹತೇ ಪ್ರಭುಮಮುಂ ಕೋದಂಡಪಾಣಿಂ ಶ್ರಿಯಾ -
 ಜುಷ್ಟಂ ಸತ್ತಪಸಾಂ ಪಚೇಲಿಮಫಲಂ ಪ್ರಾದುರ್ಬಭೂವ ಸ್ವಯಂ |
 ಏತಚ್ಚೈಮಧುರಾಂತಕಂ ಪರಿಗೃಹೀತಂ ವಾಸಯೋಗ್ಯಂ ಪದಂ
 ಸಂಸೇವ್ಯಾಶು ವಯಂ ಲಭೇಮಹಿ ಫಲಂ ಹಿತ್ವಾಪಿ ಪುಷ್ಟಂ ತಪಃ || 11 ||

ವಿಶ್ವಾಮಿತ್ರ ಪುರಸ್ಸರೇಷು ವಿಭವೇ ಪುಷ್ಟೇಷು ತೇ ಸೇವಯಾ
 ವಿಖ್ಯಾತೇಷು ತಪೋಧನೇಷು ಭಗವತ್ಸೇವಾ ಪರೇಷ್ಟನ್ನಹಂ |
 ಅಂಗೇಭ್ಯಸ್ಸಮಿತೋ ವಿಭಂಡಕಮುನಿಸ್ತ್ವಾಂ ಸೇವಿತುಂ ದಕ್ಷಿಣಾಂ
 ಅರ್ಚಾಯಾಮಪಿ ತಸ್ಯ ದರ್ಶನಂ ಇಹ ಕ್ಷೇತ್ರೇ ದದಾಸಿ ಧ್ರುವಂ || 12 ||

ಅಬ್ಧಿಂ ಸಂಪರಿಶೋಷಯಾಮಿ ಗದಿತಂ ಜಾನಾಮಿ ತೀರೇಂಬುಧೇಃ
 ಲಂಕಾಂ ದಾಹಯಿತುಂ ನಿಜಂ ಪ್ರಹಿತವಾನ್ ದೂತಂ ಕಪೀನಾಂ ವರಂ |
 ಶಿಷ್ಟಂ ಪ್ಲಾವನಮಾತನೋಷಿ ಕೃಪಯಾ ಹಸ್ತೇನ ದೃಷ್ಟ್ಯಾಚ ನಃ
 ಲೋಕಾನಾಂ ಮಧುರಾಂತಕೇ ಸ್ಥಿರತರಾ ಶುದ್ಧಿಶ್ಚ ಭೂತಿಧ್ರುವಾ || 13 ||

ಸುಗ್ರೀವಸ್ತವ ಸನ್ನಿಧೌ ಪ್ರಿಯತಮೋ ಮೈತ್ರೀಂ ಪರಂ ಪ್ರಾಪ್ತವಾನ್
 ಆತ್ಮಾನಂ ಸಹ ಬಂಧುಸೇವಕ ಗಣೇಃ ಧನ್ಯಂ ವ್ಯಧಾತ್ ಸೇವನಾತ್ |
 ತ್ವದ್ವೀರ್ಯಂ ಪರಿಶಂಕತೇ ಸ್ಮ ಪುರತಃ ಪ್ರತ್ಯಾಯಿತಃ ಸಾಂಪ್ರತಂ
 ನೂನಂ ಹೂಣಮುಖಾನ್ ಜಲಾಶಯಮಿಷಾತ್ ಪ್ರತ್ಯಾಯಯಸ್ಯದ್ಭುತಂ || 14 ||

ಲೋಕಾನ್ ಪಾಸಿ ಚತುರ್ದಶಾಥ ವಿದಿತಸ್ಸರ್ವೇಶ್ವರಃ ಸಾಂಪ್ರತಂ
 ಅಸ್ಮಾನ್ ರಕ್ಷಿತುಂ ಆಗತಃ ಕರುಣಯಾ ಮಾತುರ್ವಚೋ ಮಾನಯನ್ |
 ಕಿಂ ಕಿಂ ವಾ ನ ಕೃತಂ ತ್ವಯಾ ವನಭುವಿ ಪ್ರೀತೇನ ಮದ್ರಕ್ಷಣೇ
 ನಾಮಾಪ್ಯೇತ್ಯ ತಡಾಗರಕ್ಷಕ ಇತಿ ಬ್ರೂಮಃ ಕಥಂ ತೇ ಕೃಪಾಂ || 15 ||

ಸಂತೈವಾತ್ರ ಬಹೂನಿ ದಕ್ಷಿಣದಿಶಾಭೋಗ್ಯಾನಿ ಧಾಮಾನಿ ತೇ
 ಭಕ್ತಾಸ್ಸಂತು ತಪಸ್ವಿನೋ ಬಹುಚಿಧಾಂ ಭೂತಿಂ ಪ್ರಪದ್ಯಾಖಿಲಾಂ |
 ನೈತಚ್ಚೈಮಧುರಾಂತಕೇನ ಸಮತಾಮಾಪ್ನೋತಿ ದಿವ್ಯಂ ಸ್ಥಲಂ
 ವೈಶಿಷ್ಟ್ಯಂ ಕ್ಷನು ಲಕ್ಷ್ಮಣಸ್ಯ ವಿದಿತಂ ಪೂರ್ವಾಪರೇ ಜನ್ಮನಿ || 16 ||

ಶ್ರೀಸತ್ಯವ್ರತ ಶೇವಧಿವರ್ಧರದರಾಡ್ರಾಜತ್ಕರೀಂದ್ರಾಚಲೇ

ಕಾಂಚೀಪೂರ್ಣಮುನಿಂ ಷಡಾಹವಚನಾನ್ಯರ್ಚಾಸಮಾಧಾವಪಿ |
ತತ್ಪೂರ್ಣಾಶ್ರಯಣಂ ಯತಶ್ಚ ಘಟಿತಂ ರಾಮಾನುಜಸ್ಯಾಂಜಸಾ
ಸರ್ವೇಷಾಮಿಹ ಪೂರ್ಣತಾ ಬಹುಮುಖೀ ಸಂಪದ್ಯತೇ ರಾಘವ || 17 ||

ಕಾಂಚೀಪೂರ್ಣನಿದರ್ಶಿತೇನ ಸುಪಥಾಯಾತೋಹಿ ರಾಮಾನುಜಃ
ಪ್ರಾಪ್ಯ ಶ್ರೀಮಧುರಾಂತಕಂ ಗುರುವರಾತ್ ಪೂರ್ಣಾಚ್ಚ ಪೂರ್ಣೋಽಭವತ್ |
ಸಂಸ್ಕಾರಾನ್ ಪರಮಾನ್ ವಸಿಷ್ಠಮುಖತೋಪ್ಯತ್ಯೈವ ಶಿಷ್ಟೋತ್ತಮಾತ್
ನೂನಂ ಪ್ರಾಪ್ತವತಾ ವಿಭುವಿಜಯತೇ ರಾಮಾನುಜೇನಾದ್ಭುತಂ || 18 ||

ಕ್ಷೇತ್ರಂ ಶ್ರೀಮಧುರಾಂತಕಂ ಬಹುಗುಣಂ ಗ್ರೀಷ್ಮೇಽಪಿ ಶೀತೋರ್ಜಿತಂ
ಯತ್ರ ಶ್ರೀಹರಿತತ್ತ್ವಮಾಕಲಯತಾಂ ಹಾರೀತವರ್ಚೋ ಬಲಂ |
ಪೂರ್ಣಂ ಶಾಲಿಭಿರುಜ್ಜಿತಂ ಖಲಗಣೈರ್ಜುಷ್ಪಂ ಮಹದ್ಭಿಃ ಪುರಂ
ಸತ್ಯಂ ಸತ್ಯಸಮೇ ವಿಭಾತಿ ಮುದಿತಃ ಕೋದಂಡರಾಮಃ ಶ್ರಿಯಾ || 19 ||

ಗಂಭೀರೇ ಮಧುರೇ ತಥೈವ ಸುಭಗೇ ಪೂರ್ಣೇ ಮಹತ್ನೇವಿತೇ
ದಿವ್ಯೇ ಪುಷ್ಕರಸನ್ನಿಭೇ ಸುಮಹತಿ ಸ್ನಾತ್ವಾ ಮುದಾಽಕರ್ದಮೇ |
ನಿರ್ಧೂತಾಖಿಲಕಲ್ಮಷಾಸ್ಸುಮನಸತ್ವಾಮುದ್ಯತಾಸ್ಸೇವಿತುಂ
ಪೂರ್ಣಾ ಧನ್ಯತಮಾ ನಯಂತಿ ದಿವಸಾನ್ ಅತ್ರೈವ ರಾಮಾದ್ಭುತಂ || 20 ||

ವಿಶ್ವಾಮಿತ್ರಮುಖಾತ್ ಇದಂ ಸುವಿದಿತಂ ತ್ವಾಂ ಸೇವಿತುಂ ಕಾನನೇ
ಸಿದ್ಧಾಃ ಸ್ವೀಯತಪೋಬಲೇನ ಭವತಸ್ತತ್ತ್ವಂ ವಿದಿತ್ವಾ ಸ್ಥಿತಾಃ |
ತೇಷ್ವಾರಾದಭಿವರ್ಷಸೀವ ಕರುಣಾಂ ನೇದಂ ವಿಚಿತ್ರಂ ಪ್ರಭೋ
ಮಾಮಜ್ಞಂ ವೃಣುಷೇ ತಥಾ ವಿವೃಣುಷೇ ಮಹ್ಯಂ ತನೂಂ ಸ್ವಾಮಹೋ || 21 ||

ಪುಣ್ಯಾಂ ತೇ ಮಹತೀಂ ಕಥಾಂ ಲಿಖಿತವಾನ್ ವಾಲ್ಮೀಕಿರತ್ಯದ್ಭುತಾಂ
ಯಾಂ ಚ ಪ್ರೀತಿಪುರಸ್ಕರಂ ಪರಿಷದಿ ಶ್ರುತ್ವಾ ಮುದಂ ಪ್ರಾಪ್ತವಾನ್ |
ತದ್ಧಿವ್ಯಂ ಚರಿತಂ ಚಕಾಸ್ತಿ ಭುವನೇ ರಾಮಾಯಣಂ ಶೋಭನಂ
ಮದ್ವಾಕ್ಯೇ ಕಥಮಾದರೋ ಭವತಿ ತೇ ಚಿಂತಾಮಿಮಾಂ ಛಿಂಧಿ ಮೇ || 22 ||

ಭಕ್ತಾಸ್ತೇ ಹಿ ತಪಸ್ವಿನೋ ಬಹುಮುಖಪ್ರಜ್ಞಾ ಬುದ್ಧೈಸ್ಸಂಮತಾಃ
 ಶಿಷ್ಟಾಸ್ತೇ ಪ್ರಭವಂತಿ ವೈಭವಕಥಾಸ್ತಾ ವಿಸ್ತರಾತ್ ವರ್ಣಿತುಂ |
 ಅಜ್ಞಾನಂ ಸುದೃಢಂ ವಿದನ್ನಪಿ ನಿಜಂ ತ್ವದ್ವೀಕ್ಷಣಾಚ್ಛೋದಿತಃ
 ಯದ್ಯದ್ವಚ್ಛಿ ಕೃಪಾಭರೇಣ ಮನಸಾ ಹೇ ರಾಘವ ಸ್ವೀಕುರು || 23 ||

ರೂಪಂ ಮಾನುಷಮಾದಧಾಸಿ ಕೃಪಯಾ ತತ್ತ್ವಂ ತತಃ ಕಿಂ ಗತಂ
 ಧೂರ್ತೋ ನಾಶಮಿಯಾಯ ರಾಕ್ಷಸಪತೀ ರೂಪಂ ಚ ತೇ ದೃಷ್ಟವಾನ್ |
 ಪುಂಸಾಂ ಚಿತ್ತಹರೇ ಸ್ಥಿತೇ ತ್ವಯಿ ತದಾ ಸರ್ವೇಽಪ್ಯತುಷ್ಯನ್ ಪರಂ
 ಅರ್ಚಾಯಾಂ ತವ ಸೇವಯಾ ವಯಮಿಹಾಮೋದಾಮಹೇ ಸಾಂಪ್ರತಂ || 24 ||

ಕಿಂ ಬ್ರೂಯಾಂ ಇಹ ವೈಭವಂ ಗುಣಗಣೈರ್ಜೀವೀಯಮಾನಸ್ಯ ತೇ
 ಕಿಂ ಕುರ್ಯಾಂ ಚರಣಾರವಿಂದಯುಗಲೇ ಸೇವಾಂ ವಿನಾ ಸಾಂಪ್ರತಂ |
 ಕಿಂ ತತ್ತ್ವಂ ಶ್ರುತಿಘೋಷಿತಂ ಭಗವತಃ ಕೋದಂಡರಾಮಾದೃತೇ
 ಕಿಂ ವಾ ಜಲ್ಪತು ಪಾಮರೋಽಪಿ ಭುವನೇ ಕಿಂ ವಾ ಗತಂ ವೈಭವೇ || 25 ||

ದಿವ್ಯಂ ತೇ ಚರಣಾಂಬುಜಂ ಭುವಿ ಸತಾಂ ಕಲ್ಯಾಣಕಾರಿ ಧ್ರುವಂ
 ಯತ್ಸಂಬಂಧಿ ರಜಃಪ್ರಪದ್ಯ ಮಹಿಲಾಹಲ್ಯಾ ಸುಪೂತಾಽಭವತ್ |
 ಭ್ರಾತೋಪಾನಹಮಾದರೇಣ ಧರಣಿತ್ರಾಣಾಯ ಸಂಸೇವತೇ
 ತೇನಾಸ್ಮದ್ಭುವಿ ಸಂಚರನ್ ವಿತನುಷೇ ಸರ್ವಾನ್ ಸುಪೂತಾನ್ ಪ್ರಭೋ || 26 ||

ಮಾಧುರ್ಯಂ ತವ ನಾಮ್ನಿ ಸಾಧುವಿದಿತಂ ಭಕ್ತೋಪಭೋಗ್ಯಂ ಸದಾ
 ವಿಶ್ವಾಮಿತ್ರಮುನಿರ್ಜಗಾದ ಮಧುರಾಂ ರಾಮೇತಿ ವಾಣೀಂ ತದಾ |
 ಮುಗ್ಧೋ ರಾಮಗುಣೇಷು ಸತ್ಯವಚನಸ್ತಾತೋಽಪಿ ರೂಪೇ ತಥಾ
 ಕೋವಾನ್ಯೋ ಭಯಮಶ್ನುತೇ ಮಯಸುತಾತ್ ತೇ ನಾಮ ಭೋಗ್ಯಂ
 ಹಿ ನಃ || 27 ||

ಸನ್ಮದ್ಯಸ್ಥಿತಿಮಿಚ್ಛಸೀತಿ ವಿದಿತಂ ಸರ್ವೈರಿದಂ ಘೋಷಿತಂ
 ಸಾಧೂನಾಂ ವಸತಿರ್ವಿಭಾಸಿ ಗಗನೇ ಚಂದ್ರೋಪಮಸ್ಸರ್ವದಾ |
 ಕಾಮಂ ಸಂತು ತಪೋಧನಾ ಗುರುವರಾಃ ಶಾಖಾವತಾಮುತ್ತಮಾಃ

ಕಿಂ ತೇ ಪೂರ್ಣಸಮಾಗಮೋ ವದ ಮುದಾ ಜಾತೋ ಯಥಾತ್ರ

ಪ್ರಭೋ ! || 28 ||

ದುಃಖೇ ದುಃಖ್ಯಸಿ ತೋಷಮೇಷಿ ಜನತಾತೋಷೇ ಪರಂ ಮಾಮಕಂ

ಚೇತೋ ಮುಹ್ಯತಿ ನಿರ್ವೃತಿಂ ಚ ಭಜತೇ ಶ್ರುತ್ವಾ ತ್ವದೀಯಸ್ಥಿತಿಂ |

ದುಷ್ಟೋಹಂ ತವ ತೋಷಣಾಯ ವಿದಧಾಮ್ಯನ್ಯಾದೃಶೀಂ ವೈಖರೀಂ

ಮಾಭೂತ್ತೇ ಮಮ ಚೇಷ್ಟಿತೇನ ಹೃದಯೇ ದುಃಖಂ ಕದಾಪಿ ಪ್ರಭೋ || 29 ||

ವಿಶ್ವಾಮಿತ್ರಮುನಿಸ್ತಥಾ ಪ್ರಕೃತಯಸ್ತೇ ಚಕ್ಷತೇ ಸದ್ಗುಣಾನ್

ಕ್ಷಾತ್ರಾನ್ ಭಾಗವತಾನ್ ತಥೇಶ್ವರಗತಾನ್ ಸ್ವಸ್ವಾನುಭೂತಿಕ್ರಮಾತ್ |

ಷಾಡ್ಗುಣ್ಯಂ ಬಹುಭಿರ್ನ್ಯರೂಪಿ ವಿಶದಪ್ರಜ್ಞೈಃ ಪರಂ ಸಾಂಪ್ರತಂ

ಭಿನ್ನಾನೇವ ಗುಣಾನ್ ವದಂತಿ ಭವತೋಽನುಕ್ರೋಶಮುಖ್ಯಾನ್

ಪ್ರಭೋ || 30 ||

ರೂಪಂ ತನ್ಮಧುರಂ ತಥೈವ ಚರಿತಂ ವಾಣೀ ಸುಧಾಸ್ಯಂದಿನೀ

ದೃಷ್ಟಿಃ ಪುಷ್ಟಿಕರೀ ವಿಶಿಷ್ಟ ಜನತಾಭೀಷ್ಟಸ್ಯ ಸಂದೇಶಿನೀ |

ಮುದ್ರಾಹಸ್ತಧೃತಾ ತಥಾಭಯಹರಾ ಚಾಪೋ ಗಭೀರೋ ಮಹಾನ್

ಸ್ಥಾನಂ ಶ್ರೀಮಧುರಾಂತಕಂ ವಿಜಯತೇ ಕಾದಂಡರಾಮಸ್ಯ ತೇ || 31 ||

ಆಶಾ ಮೇ ಮಹತೀ ಮಹತ್ವಕಥನೇ ಕೋದಂಡರಾಮ ಪ್ರಭೋ

ಶಕ್ತಿನಾಸ್ತಿ ಮಿತಂಪಚೋಽಸ್ಮಿ ಮಹತಾಂ ಸೇವಾಪಿ ದೂರಂಗತಾ |

ಏಕೈಕಂಚ ಪದಂ ಪ್ರಭಾವಭರಿತಂ ವಿಂದಂತಿ ಮುಹ್ಯಂತಿ ಯೇ

ಪ್ರಾಜ್ಞಾಸ್ತತ್ಪದ ಸೇವನೇನ ಹಿ ವಿನಾ ಕಾ ವಾ ಗತಿರ್ವಿದ್ಯತೇ || 32 ||

ಹೇ ರಾಮಾಯನಮದ್ಭೃತಂ ಪಿತೃಪಥೇ ತೇ ದಕ್ಷಿಣಸ್ಯಾಂ ದಿಶಿ

ಪ್ರಾಪ್ತಂ ಸಾಧುತಪಃ ಫಲಂ ಚ ಬಹುಧಾ ಯೇನಾವನೀ ರಕ್ಷಿತಾ |

ದುಷ್ಟಾನಾಂ ನಿಧನಂ ಸತಾಂ ಚ ಭವತಸ್ಸೇವಾಧನಂ ಶಾಶ್ವತಂ

ಸಂಪನ್ನಂ ಮುನಿರಾಹ ರಾಮಚರಿತಂ ರಾಮಾಯಣಂ ನಾಮತಃ || 33 ||

ನೀರೋಪಾಂತನಿವಾಸತೋಷನಿಲಯಃ ಕರ್ಮಾಶ್ರಿತೋ ವೈದಿಕಂ
 ಸಂಧ್ಯಾಸ್ನಾನಜಪಾದಿ ವೈಧಸುವಿಧಾ ಲಾಭಪ್ರಪುಲ್ಲಾಶಯಃ |
 ಶಿಕ್ಷಾಮಪ್ಯತುಲಾಂ ಅವಾಪ್ಯ ನಿಭೃತಂ ಲೋಕೇನುಗೃಣ್ವಾಸಿನೋ
 ನೂನಂ ಭೂರಿ ಜಡಾಶಯಾನನುಪದಂ ನೀರಾಶಯವ್ಯಾಜತಃ || 34 ||

ರೂಪಂ ಮಾನುಷಮೇತ್ಯ ಕರ್ಮ ಕೃತವಾನ್ ಯದ್ಯತ್ ಪ್ರಕೃಷ್ಟಂ ಚಿತೌ
 ಸಂಖ್ಯಾತುಂ ಕಿಮು ಪಾರ್ಯತೇ ಬುಧವರೈರ್ವಾ ಮಾದೃಶೈಃ ಪಾಮರೈಃ |
 ದೇವಾ ದಿವ್ಯವಪುರ್ಧರಾ ಮುನಿವರಾಶ್ರುದ್ಧಾಶಯಾ ಮಾನವಾಃ
 ರಾಕ್ಷಸ್ಯಃ ಕಪಯಃ ತಥೈವ ವಿಹಗಾಸ್ಸಂತ್ಯೇವ ತೇ ಸಾಕ್ಷಿಣಃ || 35 ||

ಸಂಕಲ್ಪಸ್ತವ ಶೋಭನಃ ಪ್ರತಿಹತಿಂ ಕುತ್ರಾಪಿ ನೈವಾಶ್ನತೇ
 ಜ್ಞಾತಂ ತ್ವನ್ಮುಖತಃ ತ್ವದೀಯಚರಿತಾತ್ ತ್ವತ್ಸೇವಕಾನ್ ಮಾರುತೇಃ |
 ಸೀತಾಂ ಚ ಪ್ರತಿಬೋಧಯನ್ ವಿಜಯಸೇ ರಕ್ಷಾಭರಂ ಸೇವಸೇ
 ಸಂಕಲ್ಪಂ ನ ಕರೋಷಿ ಮಾಮಿಹ ಕುತಸ್ತ್ರಾತುಂ ಸ್ವಕೀಯಂ ಜನಂ || 36 ||

ಜಾನಾಮ್ಯೇವ ಮದೀಯಪಾಪನಿಚಯಂ ಸಂವರ್ಧಮಾನಂ ಸದಾ
 ಜಾನನ್ನಪ್ಯವಶಾತ್ ಪುನಃ ಪುನರಪಿ ಪ್ರಾಜ್ಯಂ ತನೋಂಯೇವ ತತ್ |
 ಪ್ರಜ್ಞಾಂ ನಾಶಯತಿ ಪ್ರವರ್ತಯತಿ ಮಾಂ ನೈವೋಚಿತೇ ಕರ್ಮಣಿ
 ಪ್ರಾಯೋ ನಷ್ಟಮತಿಃ ಸ್ಮರಾಮಿ ಭಗವನ್ ಮಾಮಂಜಸಾ ಸ್ವೀಕುರು || 37 ||

ಸಾಧೂನಾಮಭಿರಕ್ಷಣಾಯ ಗತವಾನ್ ಅಗ್ರೇ ಸ್ವಯಂ ವೇಗತಃ
 ತ್ವಾಂ ಸೀತಾನುಗತಾ ತಥಾ ಪ್ರಿಯತರೋ ರಾಮಾನುಜೋಪ್ಯಂಜಸಾ |
 ಕಿಂ ಸತ್ಯಾಪಯಿತುಂ ಸಮಾಗತ ಇಹ ಸ್ಮೇರಾನನೋ ಮಾವಿತುಂ
 ಸೀತಾಲಕ್ಷ್ಮಣಸಂಯುತೋ ರಧುಪತೇ ವಿಭ್ರಾಜಸೇ ಮಂಡಪೇ || 38 ||

ಸೀತಾ ಸೇತುಜಯಾದಿ ನಾಮಘಟನಾತ್ ರಾಮೋಽಭಿರಾಮೋ ಭವನ್
 ನೂನಂ ಭ್ರಾಜಸ ಇತ್ಯವೈಮಿ ತು ಪರಂ ಪಟ್ಟಾಭಿಕಲ್ಯಾಣಭಾಕ್ |
 ಯೇ ಚ ತ್ವಾಂ ಪ್ರತಿಯಂತಿ ದೈವತಮಿತಿ ಪ್ರಾಂಚೋ ವಿಪಶ್ಚಿತ್ತಮಾಃ
 ತ್ವನ್ನಾಮೈವ ಧರಂತಿ ಚಾರುಧಿಷಣಃ ಕೋದಂಡರಾಮ ಪ್ರಭೋ || 39 ||

ಲೋಕೇ ದಂಡಧರಾ ಭವಂತಿ ಬಹವಃ ಕೋದಂಡಧಾರೀ ಭವೇತ್
 ಕೋ ವಾ ಸಾಮ್ಯಮುಪೈತು ದಂಡಧರಣಾತ್ ಹಸ್ತೇನ ಮಸ್ತೇನ ವಾ |
 ಕೋನ್ವಸ್ಮಿನ್ನಿತಿ ಗಾಯತಾ ಪರಿಚಯಂ ಸಂಪ್ರಾಪಿತಸ್ತ್ವಂ ಪರಂ
 ಕೋದಂಡಂ ಧರಮಾಣ ಏವ ವಹಸೇ ನಾಮಾಪಿ ದಿವ್ಯಂ ಪ್ರಭೋ || 40 ||

ವಿಶ್ವಾಸೋ ಮಮ ವರ್ತತೇ ತವಪದೇ ಭಾರೋಽರ್ಪಿತಸ್ಸಂಪ್ರತಿ
 ತ್ವಂ ಮಾಂ ನೈವ ಪರಿತ್ಯಜೇರಿತಿ ಮುಹುಃ ಪ್ರತ್ಯೇಭಿ ನಕ್ತಂದಿವಂ |
 ಅಂಬಾ ಯನ್ನಿಜಗಾದ ನಾಸ್ತಿ ಭುವನೇ ಯೋನಾಪರಾಧ್ಯೇದಿತಿ
 ಶ್ರುತ್ವೋಕ್ತಿಂ ಕಪಿಶೇಕರಸ್ಯ ಪುರತಃ ಕೋ ವಾ ನ ವಿಂದೇತ್ ಧೃತಿಂ || 41 ||

ಭೋಕ್ತವ್ಯಂ ಸಕಲಂ ಶುಭಾಶುಭಫಲಂ ಕರ್ಮಾದೃತಂ ನಿಶ್ಚಿತಂ
 ವಕ್ತವ್ಯಂ ನಹಿ ವಿದ್ಯತೇತ್ರ ವಿಷಯೇ ಲೋಕಃ ಪ್ರಮಾಣಂ ಪ್ರಭೋ |
 ತ್ವತ್ಸೇವಾವಿಹತಿಪ್ರದಾಯಿನಿ ಮುಧಾ ದುಃಖಾಕರೇ ಕರ್ಮಣಿ
 ಕಸ್ಮಾತ್ ಪಾತಯಸೀತಿ ಖೇದ ಮಧುನಾ ಜಾತಂ ತು ದೂರೀಕುರು || 42 ||

ಸಾನ್ನಿಧ್ಯಾತ್ ಸರಸಂ ತಥೈವ ವಕುಲಾಮೋದಪ್ರಕೃಷ್ಟಂ ಪುರಂ
 ಆಶಾಮಾಶು ಶುಭೇನ ಪೂರಯಸಿ ವಾ ಭಾವೇನ ಮೇ ದಕ್ಷಿಣಾಂ |
 ಶೀತೋಪಪ್ಲುತ ಏವ ತಿಗ್ಮಕಿರಣಂ ಸಂಸೇವತೇ ಪ್ರಾಯಶಃ
 ತಾಪಂ ಸಾಂಸೃತಿಕಂ ಪ್ರಪದ್ಯ ಸಮಯೇ ತ್ವಾಂ ಸೇವತೇ ಶೀತಲಂ || 43 ||

ಚಿತ್ತೇ ಶೀತಲತಾ ನ ಚೈವ ಭವತಾತ್ ಶೀತಾವೃತಸ್ಸರ್ವತಃ
 ಸೀತಾ ಶೀತಗುಣಾ ಲತೇವ ವಿಟಪಂ ತ್ವಾಮಾಶ್ರಿತಾ ಸಂತತಂ |
 ಛಾಯಾಂ ಯಚ್ಛಸಿ ಶೀತಲಾಂ ಶ್ರಿತಜನೇಭ್ಯಸ್ಸರ್ವದಾ ರಾಘವ
 ಶೈತ್ಯಂ ದೂರ್ಗತಿದೂರಕಾರಿ ಭವತಶ್ಚಾಪಾಂಗಯೋ ಸ್ತಾತ್ ಪ್ರಭೋ || 44 ||

ತಪ್ತೋಽಹಂ ಭೃಶದಾರುಣೈರತಿಘನೈಃ ದುರ್ದಾಂತಕರ್ಮಾಗ್ನಿಭಿಃ
 ದಗ್ಧೋಽಹಂ ಖಲಭಾಷಣೇನ ವಚಸಾ ವಿತ್ತಾಶಯಾಚಾರ್ಥತಃ |
 ತುಷ್ಟಾ ಕರ್ಷತಿ ತೈಲಸೇಚನಮಿವಾಂಗಾರತ್ವಮಾಪ್ತಃ ಕಲೌ
 ದಿವ್ಯಾಪಾಂಗನಿರೀಕ್ಷಣಾಮೃತ ಜಲೈಸ್ತಾಪಂ ಮಮಾಪಾಕುರು || 45 ||

ನಿದ್ರಾಯಾಮಪಿ ದುರ್ನಿವಾರಸುಮಹತ್ಸ್ವಪ್ನಾನುಭೂತ್ಯಾ ಭೃಶಂ
 ವಾಚಾ ವಾ ಮನಮಾಪಿವಾ ಕಿಮಪಿ ವಾ ಕುರ್ವನ್ ನಯಾಮಿ ಕ್ಷಣಾನ್ |
 ಕಿಂ ಕಿಂ ನ ಕ್ರಿಯತೇ ಗತಾನುಗತಿಕಂ ರಾತ್ರಿಂದಿವಂ ನಶ್ವರ
 ತ್ವತ್ಕಾರ್ಯೇ ತು ನ ಲಭ್ಯತೇ ಕ್ಷಣಲವೋ ಬ್ರೂಹಿ ಪ್ರಭೋ ಕಾರಣಂ || 46 ||

ಮಾಹಾತ್ಮ್ಯಂ ತವ ಶಾಶ್ವತಂ ಶ್ರುತಿಶಿರೋಭೂಷಾಯಿತಂ ಶೋಭನಂ
 ಸಿದ್ಧಂ ತತ್ ಸ್ವತ ಏವ ಸಾಧುಧಿಷಣಾ ಪ್ರಾಂಚೋ ಮುನೀಂದ್ರಾ ಜಗುಃ |
 ಸ್ಥೂಣಾಖಾತನಯೇನ ರಾಕ್ಷಸಮುಖೈರ್ಯದ್ವಾ ಪ್ಲವಂಗಾಧಿಪೈಃ
 ಭೂಯೋ ದೇವಮನುಷ್ಯಪಕ್ಷಿನಿವಹೈಃ ಸುಷ್ಟು ಪ್ರತಿಷ್ಠಾಪ್ಯತೇ || 47 ||

ವಾಲ್ಮೀಕಿರ್ವಿವೃಣೋತಿ ಷೋಡಶವಿಧಪ್ರಶ್ನೇನ ತೇ ವೈಭವಂ
 ಪೂರ್ಣಂ ನಾರದಭಾಷಿತಂ ವಿಧಿವಶಾತ್ ಲಬ್ಧೋತ್ತರಾಣ್ಯಂಜಸಾ |
 ತದ್ರಾಮಾಯಣಮದ್ಭುತಂ ವಿಜಯತೇ ಸೌವರ್ಣಮತ್ಯುಜ್ವಲಂ
 ಯಸ್ಮಾತ್ ಷೋಡಶವರ್ಣವಾನ್ ವಿಲಸತಿ ತ್ವಂ ಸರ್ವದಾ ರಾಘವ || 48 ||

ಸೇವಾಂ ತೇ ಕಥ ಆಪ್ನವಾನಿ ಲಘುತಾಮಾಶ್ರಿತ್ಯ ಸರ್ವೇಷ್ಟಹಂ
 ವರ್ತೇ ವಾಚಿ ಸಮಃ ಕಥಂ ನು ಭವಿತಾ ವಾಲ್ಮೀಕಿನಾ ಭೂತಲೇ |
 ಚೇತೋ ಜರ್ಜರಿತಂ ಸ್ಥಿರಂ ಮುನಿರಹಂ ನೈವಾಸ್ಮಿ ಭಕ್ತೋತ್ತಮಃ
 ಕಾಯೇನಾಪಿ ಕಪೀಶ್ವರೇಣ ತುಲನಾ ಕಿಂ ಸ್ಯಾತ್ ಪ್ರಭೋ ಮಾಮವ || 49 ||

ಪೂರ್ವೈರಾಚರಿತಂ ತವಸ್ತವನ ಮಿತ್ಯಸ್ಮಾದ್ಧಿ ಹೇತೋರಹಂ
 ವರ್ಣಾನಾಂ ನಿಚಯಂ ಸಮಾರ್ಪಯಮಿಮಂ ಸ್ತೋತ್ರಾತ್ಮನಾ ಸ್ವೀಕುರು |
 ಸರ್ವೇ ಪ್ರಾಜ್ಞತಮಾ ನಚೈವ ಭುವನೇ ಜ್ಞಾತಂ ತ್ವಯೇದಂ ಪ್ರಭೋ
 ಕೋದಂಡಂ ಧರಮಾಣ ಏವ ಕೃಪಯಾ ವೀಕ್ಷಸ್ವ ಮಾಂ ಸಾಂಪ್ರತಂ || 50 ||

ಸಿದ್ಧಾರ್ಥೇ ತು ಮಖಾಸು ಶೋಭನದಿನೇ ದಿವ್ಯಾಭಿಷೇಕೋತ್ಸವೇ
 ಪ್ರೀತಸ್ಸನ್ ಕರುಣಾಕರೋಽರ್ಚಕಮುಖಾತ್ ಶ್ರೀಮತ್ತುಲಸ್ಯಾ ಸಹ |
 ಭೂಯೋಽನುಗ್ರಹಕಾಮ್ಯಯಾ ದಿಶತಿ ಮೇ ಸ್ನಿಗ್ಧಾಂ ದಶಾಂ ಸ್ಮ ಪ್ರಭುಃ
 ತದ್ಭೂತ್ಯಾ ಪರಿಕಲ್ಪಿತಂ ವಿಲಸತು ಸ್ತೋತ್ರಂ ಸುನೀರಾಜನಂ || 51 ||

ಆತ್ರೇಯಃ ಕವಿವಾದಿಸಿಂಹಗುರುರಾಟ್ ಸೇವಾರತಸ್ಸಂತತಂ
ಪ್ರಾಜ್ಞೈರದ್ಭುತ ಶೇಮುಷೀ ವಿಲಸಿತ್ಯೈರಾಚಾರ್ಯವರ್ಯೈಸ್ಸದಾ |
ಪ್ರೀತ್ಯಾ ಸಾಧು ನಿರೀಕ್ಷಿತೋ ವ್ಯರಚಯತ್ ಕೋದಂಡರಾಮಸ್ತವಂ
ದಾಸಃ ಶ್ರೀನಿಧಿ ರಾಘವೋ ಮಧುಮಯಃ ಪ್ರೀಣಾತು ಮೇ ರಾಘವಃ || 52 ||

|| ಇತಿ ಶ್ರೀಕೋದಂಡರಾಮಪಂಚಾಶತ್ ಸಮಾಪ್ತಾ ||